




Ketabona | کتابونه
WWW.KETABONA.COM



بِسْمِ اللَّهِ الرَّحْمَنِ الرَّحِيمِ



کاتب پاشون

پندونه او خوندونه

د طنزونو



کال: ۱۳۷۶

بِسْمِ اللَّهِ الرَّحْمَنِ الرَّحِيمِ

د کتاب نوم: پندونه او خوندونه

ليکوال: کاتب ياشون

د کمپیوټر سمبالوونکي: اجمل سنگريار

د چاپ کال: ۱۳۷۶

چاپ دانش کتابخانه - دهکي نعلبندي، قصه خوانی - پشاور

د خپروونکي يادښت

دانش کتابخانه تل دا هڅه کوي چې وخت په وخت خپلو درنو هيوادوالو او د کتاب مينه والو ته ښه او معياري کتابونه وړاندې کړي، ځکه چې زموږ په گران هيواد کې څو کلنې جگړې له ځان سره هرڅه وړان و بجاړ او گډوډ کړي. څرگنده خبره ده چې په هيواد کې مطبعه، کتابتون، کتاب پلورنځي هرڅه د څو تنو د قربان شوي. زه خپلې خبرې اوږدول دلته نه غواړم، د محترم کاتب پاڅون صاحب پندونه خوندونه، دولتي موټر، سړي څنگه ښځه شوه؟ ديگونه او شعرونه، د بنجاره هټي، د ښار په سټيډيوم کې، دا د هغو خورو طنزي مجموعو نومونه دي چې هم خوند لري او هم هغه د چا خبره رنگ. پخپله يې وگوري او پخپله فيصله وکړي دا تاسي او دا د محترم کاتب پاڅون صاحب طنزونه. د الله په امان.

اسدالله ساپي

د دانش کتابخاني منتظم

فهرست

مخ	سرلیک	گڼه
----	-------	-----

؟	په کتابونو کې فهرست هم ګټه لري او هم	۱-
---	--------------------------------------	----

تاوان. ګټه یې دا ده چې د لوستونکي کوم مطلب
په کار وي. هغه به له ځنډه پیدا کوي او بیا یې
لولي. خو تاوان یې په دې کې دی چې لوستونکي
لټ او وړيا خور آموخته کوي.

د هغې پيـرزوینې له مخې چې زه یې د
لوستونکو په حق کې لرم، نونه می خوښیږي چې
دوی لټ او وړيا خواره روردي شي. په درې ژبه کې
متل دی چې: جوینده یا بنده است. نور نو خوښه
ستاسې چې د کتاب پانې په دې عبثو کړو پر تو
پسې اړوي او که همداسې یې امانت، سلامت
د کور په تاخچه کې ږدي.

يو خو خبرې

زيات او کم اوده کاله کيږي چې دغه ليکنی می د خپريدو لپاره راتولی
کړی وی، خو وروستيو جگړو زده او دا بيچاره ليکنی دومره سرگردان کړو
چې يوازی می د پيښور په ښار کې د پيشود بچي غوندی په اوو کورونو
وگرځولی.

که څه هم د کابل په جگړو کې دراکټونو، بمونو او توپونو له ډزو ژوندی
راووتی، خو هغه متل دی چې وايی: په يوه باندی چې دوه شی، رڼا ورځ
پری توره شپه شی. دلته په پيښور کې په دي ليکنو دوه بلاوی اخته شوی.
له یوی خوا د غجنو کرایي کورونو رطوبت او له بلی خوا د پيښور
ویني «موريانه» چې په لرگی او کاغذ پسی خراغ په لاس گرځی. له دي
ویری چې د وینو خوراک نه شی نو د مهاجرت له ستونزو سره سره می دغه
وړوکی کڅوړه ماتی گودی ليکنی د پندونو او خوندونو په نوم چاپ ته
وسپارلی.

د ځينو دوستانو دا نوم خوښ نه ؤ، خو په دي را وروسته وختونو کې يو
زيات شمير کتابونه په دغسی منظومو او قافيه والونو مونو باندی خپاره
شوی دي. د دي لپاره چې زه هم په دي سيالی کې له نورو وروسته نه شم،

نودغه نوم می ورباندی کینبود. خدای «ج» دی نیک او مبارک کری.
که رښتیا ووايو، نوزموږ يوه لويه بدمرغی داده چې د نوم په اېښودلو
کې دقت نه کوو. که په کور کې کوم ماشوم پيدا کيږي، نو تر دوه درې
کلونو پورې بې نومه گرځي. څوک ورته تپوس، څوک موږک او څوک
کوټی وايي. ډير ورسره دغه نوم تر قبره پورې ملگري وي، خو ځينو باندې
وروسته له هغې چې هلک يا نجلی روژي ته ورسيږي د غرده د کومې ونې
ياتيږي نوم ورپورې غوټه کړي.

مشهوره وينا ده چې اسم په جسم تاثیر لري. ځينو څيرونکو داسې
حقايق تر لاسه کړي دي چې د پورته خبرې بشپړ تصديق کوي. ځکه وايي
چې: هغه شمير مجرمين چې په جنايي پېښو کې ککړ دي د همدغسې
نومونو خاوندان وي.

دا خبره می ځکه وکړه چې پلرونه او ميندې د خپل اولاد په روزنه او
تربيه کې مسووليت لري، همدغسې د خپل اولاد د نوم په اېښودلو کې هم
بې مسووليتنه نه دي. نو ښه به داوی چې موږ د خپلې ټولنې اصلاح د نوم له
اېښودلو پيل کړو.

رښتيا يې ويلی دی چې خبرې له خبرو پيدا کيږي. ما غوښتل چې د دي
کتاب په ځينو برخو رڼا واچوم، خود نوم خبرې، خبره د نومونو تر خبرې
ورسوله.

په دغو لیکنو کې چې یا به مولوستلی وی او یا که د لوستلو حوصله په لاس درغله نو یو خو داسې لیکنې به هم په مخه درشی چې د هغې په خیر یا لږ څه ورته کیسې به مو پخوا اوریدلې وی، خو ما هڅه کړې ده چې د یوې سالمې انتباه په خاطر د طنز په ژبه هغه د لیکنې په قالب کې واچوم.

دا ډول طنزونه چې له انسان پرته د نورو ژوند یو او غیر ژوند یو موجوداتو په ژبه وی له ستوغ انتقاد او نیغ په نیغه گوټی نیولو څخه موثر تمامیږي. ځینې گټور پندونه له دې لارې د لوستونکو او اوریدونکو ذهنونو ته رسېږي او د ټولنیزو نیمگړتیاوو د اصلاح لپاره ډیره ښه وسیله ده.

هغو نظامونو کې چې څوک د خپل رواج چيغه له خولې نه شي ویستلی او په ستونې کې خپه کیږي، دا ډول لیکنې او سبک په پوره جرئت خپل رسالت ترسره کوي او د ظالم په ضد د مظلوم د حق غوښتنې غږ د خلکو غوږونو ته رسوي. خوزه دا د عود نه کوم چې په دغو لیکنو کې به هم دا دود مراعت شوی وي. په هر صورت ستاسې عزتمن لوستونکو پام دغو اوتو بوټو ته راگرځوم. هیله ده چې د لوستلو حوصله یې ولري.

په ډیره مینه

پاخون

نابللی میلمه

چرگ ته یی وویل چي:

- په دی خلور کونجه دنیا کي دي له خه شی نه بد راخی؟

چرگ خپله مینوکه کبره او خواب یی ورکړ:

- له نابللی میلمه خه.

پوښتونکی بیا ورځنی وپوښتل:

- ولی، په خه؟

چرگ په خواب کي ورته وویل:

- په دي چي خو ورځی د مخه یی زما بل ورور نابللی میلمه ته حلال کړ.

بر خلیک

وړوکی وری له خپلی مور څخه وپوښتل:

- مور جانی، زما لالا پسته چیرته بیایي؟

میری چې دا ډول پښې یې ډیری لیدلې وې، خپل بچی ته وویل:

- وایی چې د کوز او برکلی خانان د عمرو نوبدی پای ته رسوی او نور

نه غواړي چې یو د بل ویني وبهوی، ستا لالا یې د جوړی له پار د بوت.

وری د شنی جلگی له پاسه خود خوښی توپونه وو هل او مورته یی مخ
وروړاوه:

- دا زما لالا پسه خومره مهم دی چې د دوو خانونو تر منځ جوړه کوی.
د میری په سترگو کې رڼی اوښکی راغلی، خود خپل بچی تر مخ یې
هغه ونه خڅولی او په نیولی غریبی ورته وویل:

- هوکی بڅیه! ستا لالا پسه ډیر مهم دی. او که د انسانانو تر منځ دا
بدی او تربگنی وی، نو یو وخت به ته هم د خپل لالا په خیر مهم شی او د
دوی جوړه به کوی.

خو خوشی وروسته وری د کلا د ستړی دروازی تر مخ ولیدل چې لالا
پسه یی په وینو کې تر پکی وهی او خو قدمه ها خوا د وو تنو په غیرو کې
سره نیولی دي.

د زړه خواله

د کتابتون په یوه الماری کې دوو کتابونو په خپلو کې د زړه خواله کوله.
لومړی کتاب چې له مخ نه یی خړی خاوری دورېدلی، تر څنگ گاوندی
کتاب ته وویل:

- پخوا بڼه وو، کله کله به د موجودی په وخت کې خاوری او دوری
راځنی پاکیدلی، خونن په خړو خاورو کې ډوب یو.
دوهم کتاب چې په شونډ ویی دوه گوتی خاوری پرتی وی، په ځواب کې
ورته وویل:

- په خاورو شکر باسه. له دي وویرېره چې سبا ته د خاورو په ځای په
ایرو کې ډوب نه شی.

دوهم کتاب رښتیا خبره کوله، ځکه چې سبا ته باقی شوی معتمد
کتابتون ته اوړواچاوه او د باقیاتو سندونه یی په مصرف مجرا شول.

بدلی خیری

گیدر غوشتل چي خان د بنکاریانو له شره خلاص کړی، او خپله خیره بدله کړی، د دې کار له پاره یی د رنگریز خم غوره وباله او په یو ډول یی خان د رنگ په خم کې غوړه کړ. له رنگیدلو سره د گیدر بڼه بدله شوه، خو

نوی جنجالونه ورته وزیریدل. وارله وارده ده خپل تیر راتول شو او رنگ
شوی گیدړی په دې نوم چې دا عجیب ځناور زموږ له قبیل څخه نه دی،
له خپل منځ نه وشاره.

گیدړ اړ شو چې له خپلو گیدړانو بیل شی او ځان ته د لیوانو په منځ کې
ځای ولټوی. لیوانو چې په خپل منځ کې په دغه نمونه او عجیبه ځناور
سترگی ولگیدی، ټول راغونډ شول او په لومړۍ ورځ یې رنگ شوی گیدړ
له خپلې سیمې وویست.

له هغې وروسته د سور لنډیانو، پرانگانو، یرو او په ځنگله کې د ټولو
ځناورو منځ ته لاړ خو هیڅا له ځان سره پری نه بنود. په پای کې ځوړند سر
خپل خیل او تیر ته راستون شو د ټولو تر منځ یې پوز په ځمکه وسولاوه او د
پنبیماني په بنود لو سره یې نورو گیدړانو ته وویل:

- زه هم ستاسې په خیر گیدړیم، ما غوښتل چې د خیرۍ په بدلولو سره
به د بنکاریانو له شره خلاص شم، خو په دې نه پوهیدم چې بدلی شوی
خیرۍ په هیڅ خیل او تیر کې د اوسیدو ځای نه لری.

له دې خبرې سره یې داوبو ډنډ ته ټوپ کړل او ځان یې له رنگ څخه

پاک کړ.

د زرکانو جگره

وايي چې په پخوا زمانو کې به ټولو ژونديو موجوداتو خبرې کولې.
کومه ورځ دوه زرکان سره نښتې وو او خلک يې تماشي ته ولاړ وو. يو او بل
يې په خپلو تيرو مښکو باندې دومره سره ژوبل کړي وو چې د دواړو په
مخونو دوينو څاڅکي مالوميدل او مښکو يې سړي وې. په دې وخت کې
کوم څيرک نندار چې له يوزرک نه وپوښتل:

- ولي خپل هم نوعه په مښکو وهی او ورسره جگره کوی؟
زرک له ډير قهر څخه ځمکه شو ځله په مښکو وهله او ځواب يې
ورکړ:

- زه ځکه ورسره جگره کوم چې هغه د بل د لاس آله گرځيدلی ده. د
همدې لپاره هغه ته اوبه او دانه ورکوي چې له ماسره يې وجنگوي.
کله يې چې له بل زرک څخه وپوښتل، نو د هغه ځواب هم د لومړي
زرک په څير و، او له جيره خور زرک سره يې جگره د ځان روا حق باله.
هوبنيار او څيرک سړی، د دی يو ډول ځوابونو په اوريدلو سره موسکي
شو او غوښتل يې چې دواړو ته قناعت ورکړي، خو زرکان خپلو مالکانو په
پنجرو کې ننه ايستل او د بلې ورځې جگړې له پاره يې شرطونه سره پری
وتړل.

وصیت

زور کال چې د ژمی ساره یی ژامیړچولی او د ډیر سخت والگی له کبله
یی سینه خرسیدله، نوی کال ته په وصیت سره وویل:

- د انسانانو له لاسه می زړه خوړین، خوړین دی. د جگړو، لوری،
تندی، ناروغیو او نورو بدمرغيو مسوولین او عاملین په خپله دوی دي،

خوبيا پره په مور اچوی او وایی چې: کال خراب و.

په خپل دغه دوولس میاشتی عمر کې می دوولس ساعته آرام ونه لید
او نه می له چانه سمه خبره واوریده. چې هر چاته می غور نیولی دی، نو
ورځنی اوریدلی می دی:

- کاشکی دغه سبرنی خراب کال خو ژر تیر شی.

دا یوازی ماته نه وایی، بلکې ستا بد مرغی هم له خپلی لومړی ورځی
پیل کیږی. بی انصافه پلورونکی او محتکرین درته په کمین کې ناست
دی، خوته ورته هوبنیار اوسه، که ډیر دې زړه طاقت نه کوی او د دغسی
خبرو حوصله نه درته پاتې کیږی، نو د زړه براس د خواوښکو په تویو لو
سره باسه. گوندی وی چې خوتنه د زړه سوی خاوندان ستا د اوښکو په قدر
وپوهیږی، او د ځمکی پر مخ د خیر او ابادی تخم وشیندی.

له دې خبری سره زور کال خپله وروستی سلگی ووهله او نوی کال چې د
زاړه کال خبرو او وصیت یی زړه نری کړی و پرینگ په ژړا شو، نوی کال د
خپلو اوښکو په باران کې د غلې دمنډه یی تر څنگ واوریدل چې خوتنو
ویل:

- که خدای کول، سبرنی کال به آباد، او سوکاله وی.

خو خوتنو د دی خبری په اوریدو سره هغوی ته برگ، برگ وکتل، او
داسی مالومه شوه چې دغه خوتنه محتکرین او سود خواره وو.

بی تفاوتی

یو مالدار بزگرؤ چې هم یی غوا گانی لرلی، هم یی پسونه ساتل او هم
یی د خپلو کارونو له پاره خره ساتلی وو. په خرو به یی ځمکی ته سری
وړلی، له غره نه به یی لرگی راوړل او د حاصلاتو په وخت کې به یی غله
دانه د پلورلو له پاره بازار ته پری وړله.

یوه ورځ یی خره د لرگو له پاره غره ته بیولی وو او یوه خره چې ناروغه وه
په کور پاتې وه. په دې ورځ دغی خری یو ښکلی کوټی وزیراوه. کله چې
نور خره له غره څخه راغلل نو د بزگریوی شوخی وزی د کلا تر مخ د کوټی
په پلار باندی زیری وکړ:

- زیری می در باندی، بچی دی پیدا شو.

خر چې د لرگیو تر بار لاندی خولی، خولی ؤ، په بی پروایی سره یی
غورونه وڅنډل او ځواب یی ورکړ:

- په ما یی څه چې وزیرید. خپل بار به وړی، خپل به وړم.

کمپوز او شعر می دواړه خپل دي

په ساره منی کې دونی په وچ او سپیره بڼاخ باندی یوی کاغی نو کی
تینگې کړی وی او په لوړ غری سندرې ویلی. هر چا به چی د دی بی سره او
بی تاله غبر اوريد، نو په غوړونو کې به یی گوتی نیوی او له هغه ځایه به
لیری کیدل. په دی وخت کې یوه فاخته چې د کاغی له کریغواو بی سره
سندرو په تنگه شوی وه د کاغی څنگ ته ورغله او غوښتل یی چې هغه له
سندرو منع کړی. خو کاغی پری رادمخه شوه:

- فاختی خور، تا ته لکه چې زما سندرو خوند در کړ چې څنگ ته می
راغلی؟

فاختی غوښتل ډانگ پیلې ورته ووايي چې نور دغه ناشولته غبر له
ستونی مه باسه، خو کاغی یی خبره په ستونی کې ورنیمه کړه او د ځان
ستاینی په دود یی ږته وویل:

- د سندرې شعر او کمپوز دواړه زما خپل دي.

د ښکلا ملکه

د مرغانو په منځ کې د ښکلا د ملکي د ټاکلو مسابقه وه. له طوطي نیولی بیا تر طاووس او چن چنی پوري ټولو په ځان گوتی وهلی وی او د مسابقې د گټلو خوبونه یې لیدل. په دوی کې کاغی هم د مسابقې گټلو ته مښوکه په ځمکه موبښله. په لاره کې چا ورته وویل:

کاغی بی بی، دا خوبونه له سره وباسه چې تاته څوک د ښکلا د ملکي لقب در کړی، تر تا ښکلي مرغی په مسابقه کې برخه لری. حق د هغوی دی.

کاغی په خپله توره مښوکه ځان وڅانده او ځواب یې ورکړ:

- هغه مور لانه ده پیدا شوی چې تر ما بله ښکلي وزیروی. په انسانانو کې چې کله ښکلا ستایل کيږي، نو د تورو سترگو او تورو زلفو ستاينه کوی، او شاعران ورته شعرونه وايي. حال دا چې زه سر تر پایه تکه توره یم.

کاغی رښتیا خبره کوله، ځکه چې په مسابقه کې یې لومړی مقام تر لاسه کړ او د ښکلا ملکه شوه. کله چې د ژورې هیئت ترکیب څرگند شو، مالومه شوه چې د هیئت زیاتره غړي شاعران وو.

اعتراض

شادی (بیزو) دوه ځله په خپل ژوند کې د اعتراض غبرپورته کړی دی. لومړی اعتراض د داروین په ژوند د هغه په نظر یا تو، او دوهم اعتراض په دي وختونو کې د ژوبن په مسوولینو باندی ؤ. د لومړی اعتراض علت دا ؤ چې شادي نه غوښتل انسان له خپل نسل څخه ویولی، ځکه چې انسان د خپل هم نوع وینی تویوی او وژنی یی، خو شادي له دي عمل څخه کرکه لری. او د دوهم اعتراض علت دادی چې د ژوبن مسوولینو لکه څنگه چې ښایی د تابلو مطابق د دوی ماکولات نه دي ورکړی.

د مورگانو د اتحادیې او دبیزوگانو د فدراسیون گډه اعلامیه

مور مورگان او دبیزوگان د گډې همکارۍ او د علمی تجربو اوږد گډ
تاریخ لرو.

همدا مورگان او دبیزوگان وو چې د لومړي ځل له پاره یې په بهرنۍ فضاء
کې پل کینود او د سپوږمۍ د کُرۍ له اسرارو څخه خبر شول.
که څه هم گاليله د ځمکې د کُرویت فرضیه وړاندې کړې ده، خو مور په
عمل کې د ځمکې کُرویت په ثبوت رسولی دی. ځکه چې د لومړي ځل له
پاره د ځمکې گرد چاپیره گرځیدلې یو. د بی وزنی په حالت کې د ژوند یو
موجوداتو د ژوند په باب څیړنې زموږ د آزمایشونو نتیجه ده.

خوله دي ټولو افتخاراتو او علمی لاسته راوړنو سره، سره، انسانان
غواړي چې په مور د خپل حاکمیت واگي ټینګي کړي. دغه بد مرغه نسل
چې مور دبیزوگان د دوی په خپلوی شرمیرو په دي لټه کې دي چې زموږ
شته والی د ځمکې په مخ له منځه یوسی. دوی د خپلو انساني بدمرغیو او
ناروغیو آزمایشونه په مور دبیزوگانو او مور کانو سرته رسوي. په

لابراتوارونو کي د زهري گازاتو او نورو کړاوونو په وسیله زموږ ژوند
تهدیدوی.

د موږ کانو اتحادیه او د بیزوگانو فدراسیون اعلاموی چې:
- موږ نه غواړو چې د انسانانو له خوا په لابراتوارونو کې په بیرحمانه
ډول ووژل شو.

- موږ کان او بیزوگان حق لری چې په خپلو قلمروونو کې ازاد او بی
تشویشه ژوند وکړی.

- انسانان غواړی چې د ایدزد ناروغی مکروب چې د دوی خپله بد
مرغی ده په بیزوگانو باندی آزمایښت کړی او دغه انسانی تراژیدی موږ ته
هم راولېږدوی.

موږ په ډاگه دغه تیری او تجاوز غندو او د خپل اعتراض غږ او چتوو.
- موږ کان د مکروبو نو د آزمایښت تر مړینی د مرگ موش او تلک
مړینه غوره بولی.

- د بیزوگانو فدراسیون په کلکه سره اعلاموی چې: که چیرته انسانان
زموږ د نابودولو څخه لاس وانه خلی، نو موږ به له دي وروسته د انسانانو د
خوښی له پاره د شادی بازی مسلک خوشی او په ژوبینونو کې به په
اعتصابونو لاس پوری کړو.

- موږ د حیواناتو هر د ډول استثمار او استعمار په ضد یو.

هر څوک له قيمتي څخه ژاړی

څو ورځې دمخه یو بدبخت اوښ د قصاب له چری څخه په داسې حال کې وتښتید چې ستونی یې نیمایي غوڅ شوی ؤ.

اوښ څواره کوتی چې له ستونی یې وینو داری وهلی دواړو تر غاړی یو دیوال ته تکیه او ساه نیولی شو. په دې وخت کې یو چا د تیښتی په باب ورځنی وپوښتل. اوښ په ځگیروی سره ورته وویل:

- په دې پوهیږم چې له چری څخه می خلاصون نه شته، خوزه ځکه را

وتښتیدم چې د قصاب چری پڅی وی.

په همدې شیبه کې قصاب هم ساه نیولی په نیم بسمل اوښ پسې راوړسید، کله چې له قصاب څخه وپوښتل شول چې ولې یې چری پڅی دي او په پڅو چرو باندې څاروی حلالوی. هغه په ځواب کې وویل:

- چری به خود پڅی وی چی د تیره کولوبیه یې آسمان ته پورته شوی

د د

قصاب د دی له پاره چې د څرخ اجوره لوړه ده، نو په پڅو چرو اوښان

حلالوی، خو په خپله قيمتي یې سترگی پټی دي.

د شاه چونگنبه

یوی مغروری چونگنبی چې مچ یی نیولی ؤ او د خوښی توپونه یی
وهل، په توپونو، توپونو کې د شاه غاړی ته ورسیده. د شاه په غاړه یې لا
مچ ترستونی نه ؤ تیر شوی چې شاه ته ور ولویده، په شاه کې پې پنځه شپږ
قدمه سم نه وو اخیستی چې د شاه په یوه اوسیدونکی چونگنبه یی سترگی
ولگیدی. له روغبر وروسته د شاه چونگنبی ورځنی وپوښتل.:

- ودي نه ويل چې له شاه خخه بهر نړۍ به څومره لويه وي؟

میلمني چونگېنې ځواب ورکړ:

- له شاه خخه بهر نړۍ ډیره لویه او پراخه ده.

د شاه چونگېنه څو گامه په شاه کې وړاندې لاړه او پښې یې سره

وغزولې، بیا یې وپوښتل:

- دومره به لویه وي؟

دی ورته وویل:

- نه، تر دې هم لویه او پراخه ده.

د شاه چونگېنې نورې هم پښې سره ارتی کړې او له دې بیدریغه پښو

غځولو سره په منځ دوه ځایه شوه، شاه ته لویډلی چونگېنې چې دا حال

ولید، غوښتل یې چې له شاه خخه بهر ته ووځي. هر څو تپونه یې چې

ووځل دوتلو وس یې ونه رسید. په پای کې د مړې چونگېنې ستره کیناسته

او په ډک ستونې یې وویل:

- پروانه لری خوری، که ته مړه شوی او زه تر عمره د شاه بنديوانه شوم.

ستا دوه ځایه کیدلو او زما لویډلو ماته دوه درسونه را زده کړل، یو دا چې:

بی ځایه غورځی، نوی ځایه به پرزی او بل دا چې له حد او اندازی خخه

زیات د پښو غځول سړی دوه ځایه کوی.

مور ک څنگه فيل شو؟

يو مور ک چې په خپل کور کهول کې لږ څه په هډقوی او غټ ؤ، نو نورو مورگانو به ورته د فيل خطاب کاوه. دغه مور ک په فيل، فيل او ريډلو سره دومره ځان ته مغرور شوی ؤ چې د نورو مورگانو په منع کې يې ځان يو رښتینی فيل احساساوه. تل به يې له ځانه سره ويل:

- زما او د فيل د پوستکي رنگ يوشی دی. څلور پښی، دوه غټ غوږونه، اوږد وريوز، دا ټول زموږ يو برابر دي. دا چې د فيل خرطوم اوږد دی. نو په مقابل کې زما لکي تر هغه اوږده ده.

د غوښپاڼو نو او د غټوالي غرور مور ک تر دې حده ورساوه چې له خپل اصل او نسب څخه تیر شوی او ځان ته د فيل پيژند پانه او تذکره واخلي. دا چې په رسمي دفترونو کې يې څوک پيژندل، واسطه يې لرله او که د سود سوغات په مرسته يې کار تر سره کړ، دی پسې به يې سر نه ښکاره کوو، خو په دوه دری اونی کې يې د فيل توب قانونی اسناد تر لاسه کړل.

د پيژند پانې، تذکری او نورو اسنادو تر څنگ يې د سياحت په نوم

پاسپورت هم تر لاسه کړ. غوښتل یی چی څه موده د هندوستان په ځنگلونو
کې د نورو فیلاتو په څیر سیاحت وکړی. کله یی چې د ویزی کار
خلاصاوه، نو هلته له یو رښتینی فیل سره اشنا شو. فیل په لومړی ځل
لیدلو کې ورځنی وپوښتل:

- مورک جان، لکه چې سفر ته دي په نیت کې ده؟
مورک د فیل له دي تحقیر او توهین څخه سور او شین شو او په غور غږ
یی ورته وویل:

- مورک تا غوندی وی چې د فیل او مورک توپیر نه شی کولای، زه
فیل یم، مورک نه یم.

فیل د مورک له دي خبری سره په خدا شو او په خدایي ورته وویل:
- مالومیرې چې عقل دي له لاسه ورکړی دی او لیونی یی چې دا خبری
کوی یو مورک څنگه کیدلی شی چې فیل شی؟

مورک سمدستی خپل قانونی اسناد ورنکاره کړل. فیل چې رسمی
سندونه او په سندونو کې رسمی مهرونه او لاسلیکونه له نظره تیر کړل په
پوره حیرانی یی وویل:

- عجب! رسمی سندونه خود دي شاهدی ورکوی چې ته فیل یی، خودا
چې زما تر سترگو مورک مالوم شوی، دا به زما د سترگو نقصان وی.
بخښنه غواړم.

مورک په هغه ورځ چې هوایی ډگر ته روان ؤ، له هماغه فیل سره ملگری شو. کله چې د هوایی ډگر د کنترول دروازی ته نږدې شول، که گوری چې په دروازه کې پيشو ولاړه ده، پاسپورتونه او ویزی کنترولوی، فیل په بیرته له دروازی تیر شو او خپل اسناد یې پيشو ته وروښودل، خو مورک چې پيشو ته وکتل په مخ یې دویری او ډار خولی راماتی شوی او بیرته په شا، شا له دروازی راستون شو.

فیل له هماغه ځایه ورباندې غبرکړل:

- څه خبره ده، ولی وگرځیدی؟ ستا خو ټول سندونه قانونی دي. مورک چې ځان یې تښتې او منډې ته جوړاوه، د فیل په ځواب کې وویل:

- په اسنادو کې گډه بڼه نه شته، خو همدا اوس می فکر ته راغلل چې په هندوستان کې تودوخه ډیره ده. دا چې لا هند ته نه یم رسیدلی او خولی راباندې راماتی دي، نو که هغو تودو ځنگلونو ته لاړ شم زما به څه حال وی.

مورک لا خبره نه وه خلاصه کړې چې د پيشو ورباندې پام شو، پيشو چې څو په مورک باندې توپ وهلو ته ځان جوړاوه، مورک د سترگو په رپ کې د فیل توب قانونی اسناد په ځمکه وغورځول او د ډهلیز په کونج کې یوی سوړی ته ننوت.

افسانه


د ختيځ بام پرسر ورځ بدو هلی متی ولاړه وه، او دلويديځ بام له پاسه بیر
سر شپه ورته گواښیدله. دواړو لکه د دوو جنگره گاونډیو ښځو غوندې
یوی او بلی ته تانی ورکولی، او ناندری یی سره وهلی. ورځی شپي ته
وویل:

- کم بختی، ته تور مخی څنگه له ما سره ځان سموی، که دومره د
نرلوری نوزما تر درتللو پوری همالته اوسه.

شپه له دي خبری سره موسکي شوه او ځواب یی ورکړ:

- کم بخته به ولی یم. زه شکر د جهل غوندی ورور لرم.

له هماغه وخته راهیسی ورځ او د ورځی پلویان د جهل او ورپسی د
شپي د نابودی له پاره هلی ځلی کوی، خو تر اوسه دوی له جهل سره لاس
او گریوان دي او شپه هماغهسی د پخوا په خیر بیغمه زړه هر ماښام د بام له
پاسه راپورته کیری او تر سبا وونه پوری ولاړه وی.



سيالی

وايي چي بنځه دومره له زمري څخه نه ويريري، لکه له مورک څخه چي زاره ترکي ده. په دي برخه کي ډيري خبري او څيړني شوي دي. په دي باب د يوه پوه څيړنو دغه خبره په بله بڼه رابرسيره کړي ده. دي وايي چي:

- بنځه يوازي له دوه شيانو ډارلري. يو د خپل حقيقي عمر له مالومولو، او بل دا چي په سيالي کي له چا کمه وي. د مېرو او مورکانود ډار په برخه کي دغه دوهمه ويره چي سيالي او همچشمي ده، تر ټولو اساسي رول لري. په دي کي شک نه شته چي بنځي له سرو زرو «طلا» سره ليوني مينه لري او مېري هم په دغه ناروغي اخته دي.

جنايي راپورونه وايي چي د بنځو د سروگوتي، غوړوالي او نور زيورات چي تر اوسه پوري ورک او غلا شوي دي، د غلو مېرو پښه پکي شامله ده.

د دي خبري د ثبوت له پاره يو مثال راوړو، وايي چي: کوم وخت يو بزگر

د پټی په پوله ناست و او ترده لږ وړاندې د مېرې کور و. یو وخت د بزگر پام
 شو چې مېرې له خپل کور څخه د سرو زرو سکې راباسې او د کور تر مخ یې
 لمړته هوا روي. او په خپله مېرې ورته شاوخوا د خوبنې ټوپونه وهی. بزگر دوه
 ورځې پرله پسې پنځلس سکې وشمیرلې چې مېرې د کور مخ ته لیکه کړې
 وې. کله چې د بزگر په دې باور راغی چې د مېرې پانگه همدا پنځلس سکې
 دي. نو بله ورځ د پولې تر څټ ورته پټ شو او مېرې یوه، یوه سکې له کوره را
 ایستله. کله یې چې څوارلس سکې را وویستی او په پنځلسمه پسې سوړې
 ته ننوتله، بزگر ورتوپ کړل او د سوړې تر مخ یې څوارلس هواری شوی
 سکې راواخیستی او بیرته د پولې شاته پټ شو. مېرې چې پنځلسمه سکې
 په پنجو کې نیولې وه له سوړې څخه در او تلو په وخت کې یې پام شو چې
 نورې سکې نه شته. هاخوا د یخوایې منډه کړل، خوڅه شی یې تر سترگو
 نه شو، بیا یې خپلې نوکې مخ ته ونيولې او مخ یې په خپلو تیرونو کاناو سور
 ککړ کړ. په پای کې یې څو سوي کریغې له خولې ووتې او پر مخې په ځمکه
 راولویده. له لویدو سره یې بیا ورمیر یوی خواته کور شو او مېرې شوه. بزگر
 هم په سره سینه ورغی او پنځلسمه سکې یې هم راواخیسته.
 له دې کیسې او نورو څیړنو څخه دا نتیجه اخلو، چې ښځې له مېرو څخه
 نه ډارېږي، بلکې د سیالۍ او هېمچشمې خبره په منع کې ده او ډار یې هم
 له دغه ټکي څخه دی.

اعتصاب پای ته ورسید

آسانو غوښتل چې د نعلونو له وهلو ځان بیغمه کړی او په انسانانو زور واچوی چې د دوی په خیر بوتونه او موزی ورته واخلي. د دې غوښتنې د تحقق په خاطر یې ټولو غوځولو کې اعتصاب پیل کړ او د اعتراض په ډول یې خپلې پښې په ځمکه ووېلې. خو چې کله خبر شول، یوه جوړه بوتان په پنځه دیرش زره افغانۍ دي، له خپلې پریکړې واوښتل او اعتصاب یې پای ته ورساوه.

د کب ویره

د کب په میاشت کې یی له کب څخه وپوښتل:

- څه علت دی چې په دغه میاشت کې د اوبو تل ته غی او هلته د تیرو

په منځونو کې ننوځی؟

کب له اوبو څخه په ډکه خوله ورته وویل:

- نه غواړم چې په نوروز کې می زوم د خواښی کره د نوروزی تحفی په

نوم یوسی، ځکه چې ملا به یی دبیلور والی ماته کړی وی او په زړه کې به

ښیراوی ماته کوی.

دمچانو گيله

که څه هم انسانان زموږ د قتل عام له پاره د هر ډول ډله ییزی وژنی
وسلی څخه کار اخلي، خو موږ په دې ټکي له انسانانو گيله نه کوو. ځکه د
انسانانو او مچانو تر منځ د جگړې په دې اوږده تاریخ کې کله موږ او کله
دوی یو پر بل برلاسی یو، مگر له انسانانو څخه زموږ یوازینی گيله داده
چې دوی موږ د خرنده گانو په ډله کې شمیري، حال دا چې موږ الوتونکی
یو.

طوطی او انسان

له طوطی نه یی وپوښتل چې ستاسی او انسانانو ترمنځ څه توپیر دی؟
طوطی په روانه ژبه ځواب ورکړ:

- دا چې موږ او انسانان دواړه خبری کوو کوم توپیر مو ترمنځ نه شته،
خو موږ په انسانانو یو امتیاز لرو چې انسانان نه شی الوتلی او موږ الوزو.

د کال سندر غاړی

په یوه مشهوره ورځپاڼه کې د بلبل او کنړی د سندرو او هنر په باب نظر
وغوښتل شو. ټول سترګی په لاره وو چې په دوی کې به کوم یو د کال سندر
غاړی شی. هغه وخت چې نظرونه راټول شول او نتیجه خپره شوه، نو د نظر
غوښتنی خلاف زیاتو کسانو چرګی ته رایه ورکړی وه او چرګه د کال سندر
غاړی شوه.

کله چې په دې باب له خواتنو څخه پوښتنه وشوه، هغوی په ځواب
کې وویل:

- موږ ځکه خپله رایه چرګی ته ورکړی ده، چې چرګه هګی اچوی، او
نن سبا د یوی هګی بیه سلو افغانیو ته رسیدلې ده.

په یوه بوجی کې

د پوسته خانۍ په یوه بوجی کې دوه مکتوبونه سره مخامخ شول.
بوجی ته د نوی لویدلی مکتوب چې څلور میاشتې یې همدلته تیری شوی
وی، تر څنگ بل مکتوب ته په گیلۍ سره وویل:

- دا څلورمه میاشت ده چې په دې بوجی کې پروت یم او ټاکلې ځای ته
می څوک نه وړی. دا دی ته وگوره چې زما په تنډه یې څه لیکلې دی؟
تر څنگ مکتوب چې په سختۍ سره یې شونډی یوی تر څی موسکا ته
خلاصی کړی، ځواب ورکړ:

- په دې خبرو پسې مه گرځه، ستا په تنډه یې یوازی عاجل لیکلې دي،
زما په تنډه چې د عاجل تر څنگ اشد محرم هم ملگری دی، دا پوره څلورم
کال دی چې په دغه بوجی کې پروت یم.

توپیر

سوی ته یی ویل:

- ستا او د خره تر منځ څه توپیر دی؟

سوی موسکی شوه او ځواب یی ورکړ:

- په غوړونو کې سره یو برابر یو، خو په منډه کې خر په ما پسې نه شی

رسیدای.

زمری ځنگه ځنگل خوشی کړ؟

د یو ځنگل تر څنگ کلی و چې زیاتو اوسیدونکیو د ځنگله د حیواناتو، الوتونکو او ونو نومونه په ځانونو ایښي وو. د کلی ټوله گوزاره په همدې ځنگله وه. لرگی، وایښه او حتی د ښکار غوښه دا ټول یې له ځنگل څخه لاس ته راوړل.

يو وخت په ناخاپی توگه دغه ځنگل ته زمري کډه راوگره. د زمري له پيدا کيدو سره چازره نه شو بڼه کولای چې ځنگله ته دي د لرگيو او ښکار له پاره لاړشی.

د کلی اوسيدونکو ډول، ډول چلونه په کار واچول، خوله ځنگل يی زمري ونه شوايستلای.

وايي چې کومه ورځ زمري وړی شوی ؤ، او ښکاري مخی ته نه ؤ ورغلی. په دي ورځ د گيدی مړولو له پاره د کلی لورته لاړ، په دي نيت چې له کلی څخه کوم څاروی راووخی او دی يی له ځانه سره ځنگل ته یوسی. زمري د ښکار له پاره کلی ته دومره نږدې ځان غلی کړی ؤ چې حتی د خلکو خبری او غبرونه يی هم اوریدل.

هغه په يوه شيبه کې د زمري، باز، شاهين او پيرانگ څو څو نومونه واوریدل چې کلیوالو به یو او بل ته سره اخیستل. زمري چې په کلی کې د نورو زمريانو نومونه واوریدل، بیرته له ځایه پاڅید او ځنگل ته ننوت. هلته يی خپل لوښی کودی بار کړل او له دغه ځنگل څخه يی د کډی کولو په وخت کې دیوی ونی په تنه ولیکل: په دي ځنگل کې زما نوره گوزاره نه کیږی، ځکه چې دلته نور زمريان هم اوسېږی، او هوښیارانو ویلی دي چې: په ځنگل کې یو زمري بس دی. زه لاړم او ځنگل می تاسو ته درپریښود.

ته همدلته اوسه

کاغی دونی په بڼاخ ناسته وه او یوه ټوټه غوښه یی په مښوکه کې
نیولی وه. دونی په بیخ کې وږی گیدړی دوه سترگی همدی ته څلور کړی
وی چې د کاغی له خولی نه دغه غوړه مړی څنگه تر لاسه کړی. وروسته له
دیرو سوچونو یی ورغبر کړل:

- څنگه ناخبره دونی په سپیره بڼاخ ناسته یی؟ ته لکه چې په

رادیو تلویزیون کې د موسیقۍ له کانکور او فیستوال څخه نه یې خبره؟
کاغی د غوښی توتې هماغسې په مښوکه کې تینګه نیولی وه او د نه
خبریدو په علامه یې گیدړی ته سروښور اوه. گیدړی په پوره افسوس ورته
وویل:

- ډیر د خپګان ځای دی چې تا په دغه کانکور کې برخه نه ده اخیسې.
ما چې ستا غوندې خوږ غږ درلودای، نو د سندرو په نړیوالو فیستوالونو
کې به مې خپلور قیبا نوتې ماته ورکوله. خو ته د خپل زړه راکښونکې غږ
په قدر نه پوهیږی. زه چې ستا ښکلې غږ اورم نو له ډیر خوند او ذوق څخه
بې هوښه کیږم. کاشکې یو ځل په خپل ښکلې غږ څو سندری راته ووايي.
کاغی چې د گیدړی په ستاینه مغروره شوی وه، په سندرو یې خوله وازه
کړه. له کور اغ، کور اغ سره یې د غوښی توتې په ځمکه ولویده. گیدړی
د سترگو په رپ کې توپ کړل او د غوښی توتې یې خولی ته کړه. په داسې
حال کې چې د ونې له بیخ څخه لیری کیده، کاغی ته یې په لوړ غږ وویل:
- ته همدلته اوسه. زه به دې نوم د فستیوال په گډون کوونکو کې
ورکړم.

دعوه

يو وخت د مار او چينجی پر خوکی باندی د حوه شوه. چينجي مارتہ
وويل:

- خبره په اوږدوالی او غټوالی کې نه ده. که د زور خبره وی، نو زه هم
ترتاپه زور کې کم نه یم. زه ځمکه سورې نوم او پکی ننوځم خو ته خواره
کوټی دغه کار هم نه شی کولای او په پردير سورو ننوځی.

مار د چينجی له دي خبری سره موسکی شو او خبره یی ورغبرگه کړه:
- ته که رستم هم شی تر څو کی نه شی رسیدای. ته دي دغه دوه گوتی
قد وگوره او بیا د څو کی دعوه. زه د دي تر څنگ چې څو کی ته د رسیدو
مناسب اوږدوالی لرم، نو تر خوا داسی زوړور نیش هم راسره دی چې په یو
وار نیش وهلو سره فیلان راچپه کوم.

چينجی چې په لاپو او باتو کې مارت ته غاړه نه ایښوده، ځواب ورکړ:
- زه به اوس لومړی خپل اوږدوالی درته ثابت کړم او بیا به د زور خبره
سره سپینه کړو.

له دي خبری سره یی لکی په یو لرگی پوری تاوه کړه او بیا یی ځان
وغزاوه. له غزیدو سره چينجی دوه ځایه شو.

مار چې د څو کی د بازو له پاسه سرایښی ؤ، په نیش داره موسکا ورته
وویل:

- کم بخته، څو کی د هغووی چې نیشونه وهی.

خوک زور وردی؟

دورگی او انسان تر منځ د زور او قوت خبره شوه. ورگی غوښتل چې ځان تر انسان زورور او قوی وښيي او انسان خودغه حق د خپل ځان باله. د دوی تر منځ دغه مشاجره روانه وه چې د ورگی سترگی په یوه ویده فیل باندې ولگیدي، د فیل له لیدلو سره یې وارله واره انسان ته وویل: - که ته رښتیا هم زورور یې نو دغه ویده فیل به له ځایه پورته کړی. انسان چې فیل ته وکتل او بیا یې خپل ځان وکوت، نو د فیل جگول یې په وس پوره نه وو. خوشیبي یې چرت وواهه، یو دم یې تپ کړل او د فیل تر څنگ یوه ډبره یې راپورته کړه، بیا یې ډبره بیرته په ځمکه وغورځوله او ورگی ته یې وویل:

- که ته رښتيا هم زوروره یی، نو دغه ډبره پورته کړه.

ورگی د بهترگو په رپ کې توپ کړل، د ډبرې له پاسه کیناسته او انسان ته یی مخ وروړاوه:

- دغه ډبره چې تا پورته کړه د فیل د یوې پښې په اندازه وزن هم نه لری. اوس وگوره چې زه دغه غټ فیل څنگه درته پورته کوم.

ورگی د تیرې له سر نه دوه درې توپونه واچول او د فیل تر گیدی لاندی ننوته. پنځه ثانیه لانه وی تیری شوی چې فیل پښی وښورولی او په خرطوم باندی یی خپله گیده وگړوله.

انسان لاهماغسی هک پک ولاړ و چې فیل یو دم له ځمکی راپورته شو او دوه درې گامه وړاندی یی توپ کړل. د فیل له جگیدلو سره ورگه شخه غاړه راووته او انسان ته یی وویل:

- ودی لیدل چې څوک زورور دی؟

له دې خبری سره ورگه د انسان په پایڅه کې ننوته او له ننوتو سره انسان هم په توپونو شو. انسان هم توپونه وهل او هم یی په چیغو، چیغو ورگی ته ویل:

- منم چې ته زوروره یی، راووځه چې زه دې نور له ځمکی شخه په پورته کولو، پورته کولو مړ کړم.

لیوان څنگه د بښتو ته ووتل؟

وايي چې په يوه څنگل کې غوښی خوړونکی ځناور او واښه خوړونکی حیوانات یو ځای اوسیدل. که څه هم په ښکاره غوښی خوړونکو له وښو خوړونکو سره په سوله کې د گډ ژوند شعارونه ورکول، خو د لاس بری په وخت کې دغه شعارونه تش د خولی خبری وی. داسی ورځ به نه وه چې خوڅو پسونه، اوزی، غواگانې او نور به د غوښی خوړونکو له خانه داړل کیدل. خبره تر دې حده ورسیده چې غوښی له غوښی خوړونکو څخه زیاتی شوی او د دې ضرورت پیدا شو چې زیاتو شویو غوښو ته څو کیدار ودروی

او د راتلونکو ضرورتونو له پاره یی وساتی.

د دی مهم کار له پاره یی د خوکیداری دنده پیشوگانو ته ورکړه،
مشری پیشو چې خپله خوانی یی د مور کانو سوریو ته په انتظار، انتظار
خاوری کړی وه، د دی ارزښتناک ماموریت په ترلاسه کولو سره خو تنو په
وسله سمبالو پیشوگانو ته وویل:

- په انسانانو کې متل دی چې: ږوند له خدایه څه غواړی؟ دوه
سترگی. نو موږ هم دغه ورځ له خدایه غوښته، خو اوس زموږ هوښیاری په
دی کې ده چې خپل خوراک باید د نورو په تابلوگانو کې تیر کړو.

له هماغی شیبی وروسته پیشوگانو په غوښو خوړلو پیل وکړ او د دوی
له خوا د خوړل شوی غوښی د مصرف سندونه به یی یاد لیوانو، او یا هم د
پیرانگانو په اسنادو کې تیږول او په باقیاتو به یی خاوری اړولی.

دغه خوراک او ساخته کاری تر ډیره وخته روانه وه، خو چې کله د
کنترول په وخت کې څیرک او چالاک گیدر د غوښی مصرف د څارویو په
اسنادو کې ولید، په پیشوگانو باندی د خوکیداری اعتماد له پوښتنی
سره مخامخ شو. خبره د سترگو په رپ کې تر زمري ورسیده. او زمري هم د
څیړنی او تحقیق له پاره خو گیدرانو ته دنده ورکړه او د عاجلو اجرااتو
سپارښت یی ورباندی وکړ.

گیدرانو چې دغه دنده یو طلائی چانس باله، بی له ځنډه یی د

تحويل خانو په پلټل و باندې پيل وکړ. په لومړيو ورځو کې يې دومره زور په پيشوگانو واچاوه چې لاره او چاره يې ورځنۍ ورکه کړه، په پای کې پيشوگاني او گيدران د غوښو په خوراک کې گډتفاهم ته ورسيدل او د غلا شويو غوښو په دوسيه کې پيشوگانو براءت واخيست. د همدې براءت ورکولو له امله د گيدرانو کولمې هم غوړې شوي.

د پيشوگانو او گيدرانو دغه گډه لويه لاروانه وه چې ځينې پټ گنگوسي زمري ته ورسيدل او هغه يې دي ته اړ کړ خو د ليوانو له ترکيب څخه جوړ شوي هټيت د پيښې د څارلو له پاره وروليږي.

ليوان به چې پخوا د شپې له خوا داړې ته راوتل، نو داځل د زمري له خوا د ورکړ شوي صلاحيت په درلودلو سره په رڼا ورځ د غوښو د تفتيش په نوم، تحويل خانو او گدامونو باندې ورپرېوتل.

پيشوگانو غوښتل چې د نوي تفتيش له پاره دوسي او سندونه راوسپړي، خو ليوانو بيا له واده د تحويل خانو دروازي ماتې کړې او د غوښو سپيره هډوکي يې وتښتول.

که څه هم غوښې پيشوگانو او گيدرانو خوړلي وې، خو ليوان د سپيرو هډوکو په تښتولو سره په ځنگل کې د زمريانو له ويري داوسيدلو څخه محروم شول او سپيرو دښتو او بيا بانو ته يې مخه کړه.

د مقرری اعلان

میری په ورځپاڼه کې ولوستل چې په عمومي ډیپوگانو کې د گدامدار مرستیال ته ضرورت دی. د شپې یې په خپل کور کې عریضه ولیکله او سهار په پروڼی لوستل شوی پته دارزاقوریاست ته لاړ. وروسته له څو ورځو منډو تررو یې عریضه د گدامونو مشر گدامدار ته چې یو غټ فیل و په میز کښوده. د استخدا م مدیریت په عریضه کې د گدامدار د موافقې غوښتنه کړې وه.

فیل څو ځله په خپل خرطوم باندې غور وگراوه او بیا یې د عریضې په پای کې ولیکل: «زه په گدام کې د میری له تقرر سره موافقه نه لرم»
میری خواره کونکې چې د تحصیل له پای ته رسیدو وروسته یې دوه کاله د بیکارۍ مزه ځکلی وه، خوښ شو چې گوندی کار می وشو، خوله دروازی څخه دراوتلو په وخت کې یې د فیل لیکل شوی جملې ته پام شو.

له لوستلو سره یی په سترگو توره شپه شوه او سرور باندی وخرخید. یوه
شپبه یی دیوال ته تکیه ووهله او چې کله وینه پکی وچلیده، نو په نا امیده
لهجه یی له فیل څه وپوښتل:

- صاحبه ولی مو موافقه راسره ونه کړه؟

فیل خپل وچولی تر یو کړاو ځواب یی ورکړ:

- ځکه چې میریان له گدام څخه غله دانه پتیوی او زه دلته غلوته اړه نه
لرم.

میری چې د فیل دغه بی سنجشه او تحقیر آمیزه خبره واوریده په پوره نا
امیدی یی له دروازی څخه دو تلو په وخت کې فیل ته یوازی دومره وویل
چې:

- زه که ټول عمر هم له دي گدام څخه غله دانه وچلوم دومره زیان نه شم
اړولای لکه ته چې یو ځل یوازی یوه مری خولی ته کړی.

د میری له تگ سره فیل ساعت ته وکتل چې د غرمی دولس بجی دي او
د خوراک وخت دي. ورویی د گدام دروازه بیرته کړه او یوه سوری شوی
بوجی یی په خرطوم کې راو نیوه، فیل غوښتل چې بوجی په دوه دری
شخونده کې خلاصه کړی، خو د میری خبری یی دومره چرت ور خراب کړی
و چې سلامتته بوجی یی یو دم په خوله کړه.

اوجت الوتل «بلند پروازی»

میریان چي هره ورغ به له دوی خخه د غټو ژوند یو موجوداتو له خوا تر
پښو لاندی کیدل، په دی ارمان وو چي خدای «ج» ورته وزرور کړی او له
غمکي خخه هسک والوزی.

کله چي د ځینو میریو وزر وشول او اوجت والوتل، له واره په هوا کی د
توتکیو خوراک شول.

گیدران او ښکاریان

- پیړی، پیړی وشوی چي ښکاریان زموږ پوستکی باسی او په بی
رحمی سره مو وژنی: له همدی شیبی وروسته په ډاگه اعلانوو چي موږ سره
یو کیږو او د ښکاری پوستکی باسو.

دغه وینا د گیدرانو د مشروینا وه چي د یوی ستري غونډی په ترڅ کي

یې په لوړ غبر د یوی غتې تیرې له سر نه نورو گیدرانو ته واوروله. له غونډی وروسته په ښکاریانو باندې د برید ډلې وټاکل شوی او دغه جنگی ډلې په ډیر لږ وخت کې په تورو، نیزو، غشو او ډانگونو باندې سمبال شوی. د خپل مشر په لارښوونه یې د ځنگله په یو کوچ کې سنگرونه ونيول او د ښکاری ژوندی نیولو ته په کمین کې کیناستل. په دې وخت کې یو خواره کوتی لرگی ماتوونکی د لرگو ټولولو له پاره ځنگل ته راغی. سم یې لا پری له ملانه ورا خلاص کړی چې گیدران له مورچلو نو وورپسی را پاخیدل او لرگی ماتوونکی یې محاصره کړ. او چې خویی ځان ښوراوه، بیایې په هماغه پری چې لرگی یې پکې تړل، سوټ بوټ وټاړه. د دې ستربریا لیتوب د جشن په خاطر گیدرانو له هغو چرگانو څخه چې له کلیو یې تښتولی وو، سرونه والوزول او د خوښۍ سرودونه یې پیل کړل.

اوس نو گیدران په دې نه جوړیدل چې په څه ډول له ښکاری څخه خپل غچ واخلي. هغه ځانگړی کمیسیون چې د دې کار له پاره جوړ شوی و، د خپلو غړو د ډول، ډول نظرونو سره لاس او گریوان و. یو ویل چې سترگی په سیخونو تری وباسی. دوه درې تنه په دې نظرونو چې کوتی یې ورماتی کړی، خود ماشی له کش کولو ووځی. او ځینی نورو له دې هم د سختی سزا غوښتنه کوله. خو په پای کې د کمیسیون مشر د سزا ورکولو پرېکړه په دې ډول اعلان کړه:

- له ده سره بايد هغسی عمل وشي، لکه چي مور سره يی کوی. د پوستکی غچ په پوستکی اخیستل کیری.

له دي خبری سره ټولو گیدرانو په یو غږ چیغی کړی چې:

- سمه ده، همداسی دی وشي.

د پریکړی د عملی کولو له پاره یی لرگی ماتوونکی په منع کې ودراره او د پوستکی ایستلو ترتیبات ونیول شول. وارله واره خو تنو گیدرانو ټوپ کړل او د غاری کمیسی په نوکوکی ورځنی خپر، خپر کړ. بیا یو قدم تر شاشول او دي ته سترگی په لاره وو چې د خپل مشر له خوا د پوستکی ایستلو امر ورته وشي.

مشر د لرگی ماتوونکی لغړو سپیرو لاسونو او وچو پښتیو ته کښته پورته وکتل. خو ځله ورځنی تاو راتا وشو، بیا یی په زړه سوی له ځانه سره خک، خک وکړل او په لوړ غږ یی نورو گیدرانو ته وویل:

- زما عزیزانو! تاسویی د سر په سترگو وینئ چې دغه ښکاری څومره غریب او بی وزله موجود دی. مور او تاسی د خدای فضل دی یو په پستو وینستو پټ پوستکی لرو، خودی خواره کوټی حتی دغه پوستکی هم نه لری.

گیدرانو چې د لرگی ماتوونکی ډنگرو او سپیرو پښتیو ته وکتل د خپل مشر خبره یی تائید کړه. خو تنو د غونډی له منع څخه مشر گیندرته

ورچيغی کړی:

- نوڅه ورسره وکړو؟ ووايه چې خبره یوی خواته شی.

مشر گیدړ د لاس په اشاره د خوا احساساتی او راپاریدلو گیدړانو شور
او زوړ غلی کړ او بیا یی وویل:

- که څه هم له بنکاریانو سره زمور اوبه په یوه ویاله کې نه درومی، خو
مهمه نښه عدالت خبره ده. له داسی یو غریب ژوندی موجود څخه به د غچ
اخیستل څه خوندو لری چې حتی هغه دي یو په ویښتو پټ پوستکی هم ونه
لری؟

بیا د گیدړانو زوړ پورته شو.

- ووايه چې څه ورسره وکړو؟

مشر گیدړ په ډیر د سره سینه ځواب ورکړ:

- دا چې بنکاریانو تر اوسه هر څه کړی دي، د دوی خپل کار دی. خو
مور سره باید دا توپیروی چې په یو بی وزلی او غریب موجود باندی د لاس
بری په وخت کې تر حم وکړو.

په دي ډول هغوی لرگی ماتوونکی د ده د بی وزلی په خاطر وباڅښه،
خو بنکاریان اوس هم د بی وزلو گیدړانو پوستکی په مار کیتونو کې
پلوری.

هغه لیوه چې د میری په تول لار

یو وری لیوه چې له خوشپور اهیسی یی په رمه سترگی لگیدلی وی، د
شپون او د رمی د دوه ساتونکو سپیو له ویری یی په رمه باندی د داری
اچولو زړه نه شو بڼه کولای.

هر د ورځ به چې رمه د د تر مخ تیریدله، نو ده به یو ځل ورته د خوند
ناری له ستونبی تیرولی. خو ځله د ونو په منع او د غتو تیرو لاندی ورته پت
شو، خو څه یی تر لاسه نه کړل.

په پای کې یې د مېړې پوستکي واغوست او غوښتل یې چې د مېړو په
بڼه کې د رمی منځ ته ننوځي او بیا یې چې هر څه زړه غوښتل، هغه تر سره
کړي.

په هغه ورشو (څرخای) کې چې شپانه به هر د ورځ رڼه ورته راوستله
لیو د مېړې په لباس کې د ونو تر شاپت کیناست او درمی لاره یې څارله.
مخکې له دې چې رڼه ورباندې راشي او دې خپل هدف ته ورسېږي، نابېره
خو وړی لیوان پرې رابریږي شول. لیوانو چې په خوشی بیابان کې د شپانه او
سپي له ډاره پرته په مېړه سترګې ولګیدي، په پوره خوښۍ یې ورتوپ کړل
او هغه یې له ستونۍ ونیود، لیو د چې هر څو چیغې وکړي او ورته ویي ویل
چې زه لیو دیم، چا ورسره ونه منله.

نیم ساعت وروسته چې کله شپون له هغه ځایه تیریده، نو سترګې یې
دوینو په څاڅکو ولګیدي چې تازه څڅیدلي او د مېړې وړې په بوتو پوري
نښتې وې. شپانه فکر وکړ چې ضروري ده له رمی څخه کومه مېړه
دارلي ده. ژر یې مېړې راټولې کړې او هغه یې وشمیرلي. او چې کله یې
خپله رڼه په شمیر پوره وده نو د بل شپانه په حق کې یې ورو له ځانه سره
ووېل:

- دا به د کوم کم بخت مېړه وه چې د لیوانو خوراک شوه؟

زورور او ظالم ته په مخه مه ورځی

مور کانو تصمیم ونیو چې یو چالاک، هوښیار او زورور مورک د جاسوسی له پاره د پیشوگانو منع ته ولیری، خو دغه مورک د پیشوگانو هغه تکتیک او تخنیک چې د مورکانو د نیولو په وخت کې ورځنی گټه اخلی، ځانونو ته څرگند کړی.

گمارل شوی مورک دری میاشتی په پرله پسې توگه د پیشوگانو د غبر، په لاره تللو او په مورکانو باندې د توپ وهلو طریقه زده کړه او تمرین یې وکړ. وروسته د ډیرو تکره مکیاژورانو له خوا کټ مټ لکه پیشو غونډی مکیاژ شو او د یوې رښتینې پیشو په څیر ماسک یې ورواغوست.

مورک د مابنام په څره کې د کوټی منع ته ورووت او ځان یې عملاً په پیشوگانو ورگډ کړ. خو ځله په کوټه کې تاوړات او شو، وروسته د کورانگر ته ووت، خو په لومړي ځل له رښتینې پیشو سره د مخامخ کیدو ډار دومره ویری په سراخیستی و چې ډیر ځله به د پیشو تگ او میو، میو هم ورځنی هیر شول، مگر دا چې ډیر مهم ماموریت یې په غاړه درلود او د دد تیر د برخلیک خبره په منع کې وه، نو بیرته یې خپل فکر راټول کړ.

د خپل ماموریت په لسمه دقیقه کې دانگر د دروازی تر څنگ له یوې

توری او ویروونکی پیشو سرد مخامخ شو. پیشو د دیوال له سر نه د د پرلور ورتوپ کړل. مور ک فکر وکړ چې گوندی پیشو پیژندلی دی او د خورلو برید یی پری وکړ. د پیشو له ناڅاپی توپ سرد خواره کوتی بی هوښه شو او لکه مری غوندی یی اوردی پښی وغزولی.

پیشو چې ورته وکتل، نو دغه نوی بی حاله پیشو ورته میلمنه ښکاره شوه ځکه چې پخوا یی کله دغه ډول پیشو په دی کلی کې نه وه لیدلی. ژری له پښو او لاسونو ونیوه او په کش کولو کش کولوی خپل کورته بوتله. هلته یی ورته پښی او لاسونه وموښل او مور ک په هوښ راغی. مور ک چې ځان د پیشو په کور کې ولید نو بیرته یی د سترگو تور او سپین سره لارل، راغلل او بیا بی هوښه شو. خو کله چې دوهم ځل په هوښ راغی، نو خپل ماموریت وریاد شو او ځان یی رازرور کړ.

د ده له راپاڅیدو سرد توری پیشو ورته د ډوډی سرشته ونیوه. په دسترخوان باندی ډول، ډول خواره چې له څو کورونو څخه راغلا شوی وو، تر سترگو کیدل. مور ک په ریریدلی لاس د دسترخوان له څنډی د کور توپود تپوته راپورته کړه، خو توری پیشو د دسترخوان په منځ کې ایښی غوری د ده مخی ته ورنیردی کړ او ورته ویی ویل:

- په وچو کور تو څه کوی، له دی څخه یی درواخله. دغه مور ک می میرد همدا پنځه دقیقې د مخه تازد نیولی دی.

مورک چې غوری ته وکتل، نو په سترگویی توره تیاره شوه. پنځه شپږ مورکان په غوری کې یو د بل له پاسه مرد پراته وو. بیا یی په هغه مورک سترگی خنښی کړی چې د توری پیشو میرد همدغه شیبه تازه نیولی و. چې بڼه ورته غیر شو، ویی لیدل چې خپل کشر ورور یی دی. له پیژندلو سره یی د خولی نه یوه سوی کریغه ووته او د دسترخوان له سره یی توپ کړل. کله چې د خپل کور دروازی ته ورسید، نو د پیشو ماسک یی له ځانه لیری کړ او بیا په بیرد کورته ننوت. په کور کې یی ګڼه ګونه وه او د ګاونډیو کورونو مېرې او مورکان یی دورور په ماتم کې راټول شوی وو. مورک له یوی خوا ډار او وهم او له بلې خوا دورور مړینی دومره بی حاله کړی و چې کورته له رسیدو سره پرمخې په ځمکه پریوت.

نورو مورکانو چې په ده سترگی ولگیدی، ټول ورځنی راتا و شول. په منډه یی ورته شربت جوړ کړ او په خوله کې یی وروڅخاوه، مورک چې په هوښ راغی او سترگی یی وغړولی، نورو مورکانو ورځنی وپوښتل:

- ایا دومره ژردی د پیشو ګانو تکتیک او تخنیک زده کړ؟

مورک یوه ژوره ساه واخیسته او بیا یی راټول شوی مورکان مخاطب

کړل:

- په تکتیک او تخنیک پسې مه ګرځئ. که له ما اوری، نو دا تر ټولو

ستر تکتیک دی چې زورور او ظالم ته هیڅ کله په مخه مه ورځی.

بزگر او گیدر

بزگر غوښتل چې ځمکه واړوی او د کرله پاره یی جوړه کړی. په دې وخت کې یوه وږی او د کلی له چرگانو څخه نا امیده گیدر د ورباندې راغله او تپوس یی ورځنی وکړ:

-بزگر ماما په ځمکه باندې څه شی کړی؟

بزگر چې د گیدرې ډنگرې څیرې ته وکتل نو په موسکا یی ځواب ورکړ:

-زړه می دی چې لری او کولمی پری وکړم.

د لری او کولمو له اوریدو سره گیدرې د خوند لاری تیری کړی او د

شويق په دود يی بزگر ته وويل:

-زه چې ستا د پتي رنگ ته گورم، نوبی له لری او کولمو څخه بل ښه حاصل نه شی ورکولای، د خاورو رنگ يی لری او کولمو ته ورته دی.

له دی خبری سره گیدړه د خیالونو په ډنډلا هو او په پتي کې دراشنو شویو لرو او کولمو د خوړلو په چرت کې ډوبه شوه.

د دی له پاره چې خبری مزه ورته ورکړی وه، د تاکید له پاره يی بزگر ته

وويل:

-پام کوه چې بل شی پری ونه کړی. زه د ځمکې په پیژندنه کې تخصص لرم. ستا د پتي ډیره ښه خاوره ده، خوداراته ووايه چې ساتنه يی په چا باندی کوی؟

بزگر چې د گیدړی په نیت وپوهید، په موسکا يی ورته وويل:

-نه بوچی سپی باندی.

گیدړی چې د سپی نوم واورید، نوله لری او کولمو څخه ناامیده شوه ورو يی وربور د بزگر په پتي پوری وسولاوه او بیا يی بزگر ته مخ وړاړاوه:

-خوښي ځان مه ستړی کو، ستا د پتي چندان خاوره نه ده. زه چې د خاوری جنسیت ته گورم نو باور می نه کیږی چې لری او کولمی پکی راشنه

شی.



Ketabona | کتابونه
WWW.KETABONA.COM



له کتابونه ډاټ کام انلاین کتابتون څخه په وړیا ډول
په ډېره آسانه بڼه صفاء هراړخیز کتابونه ډاونلوډ کړئ!



 www.ketabona.com



 @Ketabona

 www.ketabona.com

 info@ketabona.com

TALK TO US

+93 767 616767

info@Ketabona.com